

# تحقیق هفته

گڼه: 447

(19 - 26 سنبله 1403 هـ ش)

## د تاپي (TAPI) پروژه او د افغانستان په اقتصادي وده کې د هغې رول



دا نشریه د افغانستان او سیمې د مهمو سیاسي، امنیتي، اقتصادي او ټولنیزو پېښو د تحلیل اوونیزه څېړونه ده چې د ستراتیژیکو او سیمه ییزو څېړنو مرکز له لوري په پښتو، دري، انګلیسي او عربي ژبو چمتو کېږي او خپرېږي.

## په دې ګڼه کې لولئ:

- د ټاپي (TAPI) پروژه او د افغانستان په اقتصادي وده کې د هغې رول ..... 3
- د افغانستان د اقتصاد په وده کې د پروژې رول ..... 4
- د پروژې د پلي کولو پر وړاندې ننگونې ..... 6
- پایله ..... 7
- وړاندېزونه ..... 8
- سرچینې ..... 9



## د ټاپي (TAPI) پروژه او د افغانستان په اقتصادي وده کې د هغې رول

### سريزه

له کلونو انتظار وروسته د ټاپي پروژه تېره اونۍ د افغانستان د اسلامي امارت د لومړي وزير ملا محمد حسن اخند او د ترکمنستان د ملي مشر قربان قلي بردي محمودوف په شتون کې رسماً پرانيستل شوه.

ټاپي پروژه د ترکمنستان غاز د افغانستان له لارې پاکستان او هند ته لېږدوي، چې په ترڅ کې به يې هر کال په ميلياردونو متر مکعب غاز انتقالېږي. ټاکل شوې چې دغه نل لېکه د ترکمنستان له دولت آباد سيمې څخه د افغانستان له هرات، فراه، نيمروز، هلمند او کندهار او د پاکستان له کويټې څخه تر تېرېدو وروسته د هند فزيليکا ته غاز انتقال کړي. احصايې نښي چې د دې نل لېکې له بشپړېدو وروسته به په کال کې ۳۳ ميليارد متر مکعب غاز له ترکمنستان څخه افغانستان، پاکستان او هند ته انتقال شي او اوږدوالی يې ۱۸۱۴ كيلومتره دی چې ۸۱۶ كيلومتره يې د افغانستان په خاوره کې دی. اټکل کېږي چې له پرانيستلو وروسته افغانستان به په راتلونکو ۳۰ کلونو کې د ۵۰۰ ميليونو څخه تر ۱.۵ ميليارد متر مکعب غاز ترڅنگ په کال کې له ۴۰۰ ميليونو ډالرو څخه زيات د ترانزيت حق ترلاسه کړي او په مستقيم او غير مستقيم ډول به زرگونه کسانو ته د کار زمينه برابره شي. د دې پروژې ترڅنگ به نورې نوې پروژې لکه له ترکمنستان څخه پاکستان ته د برېښنا لېږد، د اورگاډي کرنې، د نوري فايبر د لېږد پروژه هم د وخت په تېرېدو سره پيل شي (1). د دې پروژې د پلان او پلي کولو طرحه له نن څخه شاوخوا دېرش کاله مخکې هغه وخت راپيدا شوه چې د افغانستان د خلکو د جهاد له بريا وروسته د ترکمنستان په گډون د منځنۍ اسيا هېوادونه د شوروي له اشغاله ووتل او د يو خپلواک هيواد په حيث يې د خپل اقتصادي وضعيت د ښه کېدو پرېکړه وکړه. د آسيایي پرمختيايي بانک په مرسته يې لومړنی کار په ۲۰۰۳ کال کې پيل شو. د دې پروژې تطبيق د امنيتي، سياسي، اقتصادي او لوژستيکي ستونزو له امله څو ځلې وځنډول شو او د تطبيق پلان يې د کاغذ پر مخ پاتې شو. خو په 2008 کال کې د هند له يوځای کيدو سره يې د پلي کولو تصور لا ډير شوي (11).

د پروژې د تخنيکي شريک په توگه د اسيا پراختيايي بانک د راپور له مخې، دغه پروژه به په څلورو پړاوونو کې پيل شي، چې لومړی پړاو به يې د ۲۰۱۰ کال په ډسمبر کې د گازو د نل لېکې د چوکاټ او د بين دولتي مذاکراتو د تړون د لاسليک، دوهم پړاو به په ۲۰۱۲ کال کې د (GSPA) گازو د پير او پلور په برخه کې د لومړنی تړون له لاسليک او دريم پړاو يې په ۲۰۱۵ کال کې د ځانگړو موخو لپاره د (SPCC) شرکت په تاسيس سره بشپړ شو (2). د نل لېکې جوړول يې وروستی پړاو و چې ټاکل شوې وه په ۲۰۱۶ کال کې پيل شي خو د سياسي او امنيتي ستونزو له امله وځنډول شو. اوس له څو کلونو ځنډ وروسته بالاخره دغه پروژه د ښکېلو خواوو په هڅو د ۲۰۲۴ کال د سپټمبر په ۱۱ مه په هرات ولايت کې پيل شوه (3). په افغانستان کې به د نل لېکې د غځولو چارې په څلورو پړاوونو کې په ترتيب سره له لومړی پړاو څخه تر څلورم پړاو پورې د ترکمنستان

له پولې تر هرات پورې، له هرات څخه تر هلمند، له هلمند څخه تر کندهاره ښار او په پای کې له کندهار ښار څخه د پاکستان تر پولې پورې بشپړ شي (۱۰). په داسې حال کې چې د افغانستان اقتصاد له ډېرو ستونزو سره لکه د نړیوالو مرستو کمښت، د بهرنۍ پانګونې کمښت، بې روزګاري، فقر، کمزوري سوداګریزې، ترانزیتی او صنعتي زیربناوې له ستونزو سره مخ دي، د ټاپي پروژې پیل د افغانستان د حکومت او خلکو لپاره یو ښه زیری دی او د افغانستان په اقتصادي شریانونو کې یوه نوې وینه ده.

## د افغانستان د اقتصاد په وده کې د پروژې رول

ټاپي پروژه د افغانستان د اقتصاد په وده کې خورا مهم رول لوبوی د افغانستان د اوسني اقتصادي وضعیت په خپرلو سره دې نتیجې ته رسیږو چې دا پروژه د افغانستان په اقتصاد لاندې اغیزې لرلی شي:

### 1. د دولت په عوایدو کې زیاتوالی

له دې پروژې څخه به افغانستان د گازو د ترانزیت له حق څخه مستقیم عواید ولري. اټکلونه ښیي چې افغانستان به د ترانزیت فیس څخه په کال کې له 400 ملیون ډالرو څخه ډیر (د نن ورځې د ډالرو نرخ سره 28 ملیارده افغانۍ) ترلاسه کړي چې د دولت د مالي سرچینو په پیاوړتیا او د زیربنایي پروژو په پراختیا کې مرسته کولی شي. دا رقم د افغانستان د ۲۰۲۳-۲۰۲۴ مالی کال د بودیجې لس سلنه (۲۹۵ ملیارده افغانیو) سره برابر دی (۴). څرنگه چې دا عاید د ډالرو په بڼه ترلاسه کیږي، دا هم مهم دی ځکه چې دا د افغانیو ارزښت لوړوي او په اوږدمهاله توګه ثابت پاتې کیږي.

### 2. د گازو ونډه او اقتصادي فرصتونه

په پام کې ده چې افغانستان په راتلونکو ۳۰ کلونو کې له ۵۰۰ ملیونو څخه تر ۱.۵ ملیارد متر مکعب گاز ترلاسه کړي. د گازو دغه اندازه کولی شي د انرژۍ کورني اړتیاوو په پوره کولو کې مرسته وکړي او له نورو هیوادونو څخه د انرژۍ پر وارداتو تکیه کمه کړي او د گازو د وارداتو لپاره د اسعارو بهرویسټلو مخه ونیسي. څرنگه چې گاز د بریښنا د تولید، د کورونو ګرمول او د پخلی لپاره یوه مهمه سرچینه ده، په ځان بساینه او ارزانه گازو ته لاسرسی د بېلابېلو صنایعو د ودې او د وګړو د هوساینې د کچې د لوړولو لامل کیږي. د یادونې وړ ده چې افغانستان یوازې د ۲۰۲۴ کال په دویمه ربع کې له بېلابېلو هیوادونو څخه د ۹۷ ملیونو ډالرو په ارزښت مایع گاز وارد کړی دی (۵).

### 3. د کاري بوختیاوو پیدا کېدل او د بېکارۍ کمېدل

د ټاپي او نورو کومکي پروژو پلي کېدل به په مستقیم او غیر مستقیم ډول په زرګونه نوې دندې رامنځته کړي. په دغو دندو کې به د نل لېکې د جوړولو او ساتنې چارې، د کومکي پروژې لکه د تاسیساتو او ساتنې مرکزونه

او همدارنگه د پروژې د اړتيا وړ توکو او خدماتو د وړاندې کولو دندې شاملې وي، چې د افغانستان د اسلامي امارت د وياند په وينا په مختلفو پړاوونو کې به توپير ولری او تر ۱۲ زره کسانو ته به هم ورسى (۱۰).

#### 4. د بهرنۍ پانگوني جذبول

په کاميابۍ سره د سترو زيربنايي پروژو لکه TAPI پلي کول کولى شي د نورو بهرنيو پانگوالو په جلبولو کې مرسته وکړي. نړيوال شرکتونه ممکن په افغانستان کې پانگوني ته ډيره ليوالتيا ولري ځکه چې دا د سوداگرۍ بڼه چاپيريال او اقتصادي ثبات نښي. د دې پروژې په پلي کېدو سره تمه ده چې نورې نوې پروژې لکه له ترکمنستان څخه پاکستان ته د برېښنا لېږد، د اورگاډۍ کرښه، د نوري فايبر د لېږد پروژې هم، د وخت په تېرېدو سره عملي شي. د دې تر څنگ تمويل کوونکي او پانگوال هڅول کېږي چې خپلې نېمې پاتې پروژې چې له پخواني حکومت سره يې په پلي کولو کې همکاري کړې، لکه د کاسا ۱۰۰۰ پروژه، د توتاپ (TOTAP) (پروژه، د سالنگ د نوې تونل د جوړولو پروژه او نورې ملي پروژې بشپړې کړي، او نورې نوې پروژې پلان کړي.

#### 5. د زيربناوو پراختيا

دې ته په پام سره چې په دې پروژه کې د 800 كيلومترو څخه په ډير اوږدوالی کې نلېکه د افغانستان په خاوره کې تيرېږي، د پروژې د عملياتو د ملاتړ لپاره سوداگريزو او صنعتي زيربناوو ته اړتيا ده. ددې زيربناوو بيارغونه په ټوليزه توگه د هيواد د اقتصادي ظرفيتونو د لوړولو او د کورني او نړيوال تجارت د اسانتياوو په برابرولو کې مرسته کولى شي. د اسيا پراختيايي بانک د ۲۰۰۸ کال وړاندوينې چې د دې پروژې تخنيکي شريک دی نښي چې د دې پروژې د پلي کولو لگښت له ۷.۶ ميليارډو ډالرو څخه زيات دی او دا چې ډېره برخه يې له افغانستانه تېرېږي، تمه کېږي چې د دې پروژې د برياليتوب لپاره د پام وړ پيسې د ظرفيت لوړولو او د زيربناوو په پراختيا کې مصرف شي (6).

#### 6. د سيمه ايزې همغږۍ پياوړتيا

د يوې سترې سيمه ييزې پروژې په توگه د ټاپي پروژه د ترکمنستان، پاکستان او هند په گډون له گاونډيو هېوادونو سره د افغانستان اقتصادي او سياسي اړيکې پياوړې کولای شي. دا اړيکې کولای شي د اقتصادي همکاريو د بڼه والي او د سوداگرۍ او پانگوني لپاره د نويو فرصتونو د رامنځته کولو لپاره اسانتياوې برابرې کړي. افغان سياستوالو په تېر حکومت او هم د اسلامي امارت په دوره کې تل د سيمه ييز اتصال لپاره د اقتصادمحور پر بنسټ د بهرنۍ سياست په اړه خبرې کړي او د سيمه ييزې سوداگرۍ او ترانزيتي لارې په توگه يې د افغانستان پر رول ټينگار کړی دی. د دې پروژې پلي کول د دې ستراتيژۍ د پلي کيدو يوه بېلگه ده، کوم چې يوه وخت د لاسرسي څخه لرې ښکارېده.

#### 7. د اقتصادي پايښت وده



په افغانستان کې د اقتصادي ستونزو په پام کې نيولو سره، د ټاپي پروژې بريالي تطبيق کولای شي د اقتصادي ثبات له پياوړتيا سره مرسته وکړي دا پروژه د هيواد د اقتصادي ودې او تلپاتې پراختيا لپاره د يوه اساسي محرک په توگه کار کولای شي، او د افغانستان اسلامي امارت کولای شي چې دا د خپلو مهمو لاسته راوړنو په توگه ياد کړي او د افغانستان اقتصادي ودې او پرمختگ لپاره يې د يوه نوي دور پيل وگڼي.

## د پروژې د پلي کولو پر وړاندې ننگونې

### 1. امنيتي ننگونې

په تېرو وختونو کې د دغې نل ليکې لويه برخه چې له يو شمېر ولايتونو تېرېږي او د مخالفينو د بريدونو وېره او د سيمه ييزو ناکرارو وېره وه هغه مهم لاملونه وو چې د پروژې عملي کېدل يې د ځنډ سره مخ کړي او کارونکو او زيربناوو لپاره جدي گواښ گڼلی و. د افغانستان د اسلامي امارت په راتلو سره په ټول هيواد کې امنيت راغلی او د ټولو ملي پروژو په ځانگړي ډول د دې مهمې پروژې د امنيت ټينگښت لپاره د اسلامي امارت له لوري ډاډ ورکړل شوی دی او د اړتيا په صورت کې يې د امنيت د ټينگښت ژمنه هم کړې ده (7). له دې سره، دې پروژې له پيل څخه تر نن ورځې پورې دا په ډاگه کېږي چې تل د کورنيو او بهرنيو لاسونو لخوا زمينه برابره شوې ترڅو د دې ملي پروژې د تطبيق مخه ونيسي (8). په ځانگړي ډول هغه هيوادونه او ډلې چې سياسي او اقتصادي وضعيت به يې د دې پروژې په برياليتوب سره اغيزمن کيږي.

### 2. سياسي ننگونې

د حکومت او کورنيو پاليسيو بدلون، د پروژې د راتلونکي په اړه د ناڅرگندتيا لامل کيدی شي. د انرژۍ او پانگې اچونې په پاليسيو کې بدلونونه کولی شي د پروژې پلي کولو بهير اغيزمن کړي. که څه هم هر څلور هيوادونه دې پروژې ته ډيره اړتيا لري، خو په هر يوه هيواد کې ذکر شوي سياسي بدلونونه کولای شي د پروژې کار په موقتي او يا هم په دايمي توگه ودروي. د اسلامي امارت د رسميت پېژندلو په اړه ابهام، د پاکستان سياسي او امنيتي ستونزې او بې ثباتي او د انرژۍ په اړه د هند بېلابېل سياستونه د ټاپي پروژې پر وړاندې جدي ننگونې دي. دا په داسې حال کې ده چې ترکمنستان د خپلو عايداتي سرچينو د متنوع کولو او د ډالرو عايد ترلاسه کولو او د روسيې او چين له تسلط څخه د وتلو لپاره، چې د دې هيواد گاز د بازار په پرتله په ټېټه بيه په خپلو اسعارو رانيسي سخته اړتيا لري چې پيسې ترلاسه کړي او له بلې خوا، ترکمنستان د گازو له پلور څخه ترلاسه شوي اسعار د دغو هيوادونو په ځانگړې توگه چين ته د پورونو د بيرته ورکولو او همدارنگه د دغو هيوادونو څخه د توکو پېرودلو لپاره کاروي. له بلې خوا افغانستان عايداتي سرچينو ته اړتيا لري او غواړي نړۍ ته دا ثابته کړي چې د منځنۍ او جنوبي اسيا تر منځ د سوداگريزې او ترانزيتي څلور لارې

په توگه فعالیت وکړی. پاکستان او هند هم د نفوسو د زیاتوالي او اقتصادي ودې او د نړۍ په بازارونو کې د گازو د بیو د لوړېدو سره، له ترکمنستان او منځنۍ اسیا څخه د گازو پراخو او ارزانه سرچینو ته اړتیا لري (۹).

### 3. اقتصادي او لوژستيکي ننگونې

د پروژې لپاره د کافي تمویل چمتو کول او په ځانگړې توگه د افغانستان په ننگونکې اقتصادي شرایطو کې د اړینو پانگوونو راجلب کول یو له مهمو ستونزو څخه ده. په مالي چارو کې ځنډ او اقتصادي ستونزې د دې پروژې بهیر سستولی شي چې په تېرو وختونو کې د دې پروژې د پلې کېدو د ځنډ یو له اصلي لاملونو څخه بلل کېده. دا د افغانستان ستونزه نه، بلکې د ټولو هغو هیوادونو ستونزه ده چې په دې پروژه کې ښکېل دي. د 7.6 ملیارد ډالرو اټکل شوي لگښت سره سره، د ټاپي پروژې پلي کول پام وړ پانگونې ته اړتیا لري، کوم چې د ترکمن گاز دولتي شرکت لپاره چې دا پروژه پلي کوي (چې د ټاپي نل لېکې د جوړولو کنسرسيوم کې 85٪ ونډه لري) لپاره ستونزمنه وه. تر دې دمه، د اسلامي پراختیایي بانک څخه یوازې 700 ملیون ډالر راجلب کړي، پداسې حال کې چې نورو دريو گډون کوونکو هیوادونو ژمنه کړې چې یوازې 5٪ (په کنسرسيوم کې د دوی ونډې سره معادل)، یا 500 ملیون ډالر په پروژه کې مرسته کوي. په حقیقت کې، پاتې ملیاردونه ډالر هغه پیسې دي چې ترکمنستان باید د TAPI پروژې د پلي کولو لپاره پانگه اچونه وکړي، کوم چې د دومره لوی مقدار بودیجې تخصیص کولو وړتیا په اړه شکونه راپورته کيږي (9). په افغانستان کې د دغې پروژې د تطبیق لپاره د تخصیص شوې بودیجې ټوله سرچینه او اندازه تر اوسه معلومه نه ده، خو د افغانستان د اسلامي امارت د ویاند په وینا، ترکمنستان د دې پروژې د لومړي پړاو د تطبیق لپاره لازمي مالي سرچینې چمتو کړي دي. دغې پروژې هغه برخه چې د ترکمنستان له پولې تر هرات پورې غځېدلې ده او لگښت یې له ۱۵۰ میلیونو ډالرو څخه زیات اټکل شوی دی، افغانستان ته د پور په توگه ورکړي او په راتلونکي کې به یې د افغانستان له ترانزیتی عاید څخه کم کړي (۱۰). سربېره پردې، د گودامونو، ترانسپورتي زیربناوو او د پروژې لپاره ناکافي ملاتړ کولی شي په پلي کولو کې د ځنډ او لگښتونو د زیاتوالي لامل شي. د اړتیا وړ موادو او تجهیزاتو په چمتو کولو کې ستونزې هم کولی شي دا ننگونې زیاتې کړي.

### پایله

د ټاپي پروژه یوه مهمه سیمه ییزه پروژه ده، چې د عملي کولو مفکوره یې د ۱۹۹۰ لسيزې په لومړۍ نیمايي کې پیلېږي. دا پروژه د ښکیلو هیوادونو لپاره ډېرې گټې لري او په سیمه کې د سوداګرۍ او ترانزیت د پراختیا لامل کېږي. لکه دا چې له ترکمنستان سره مرسته کوي چې د عایداتو ډیری بیلابیلې سرچینې رامینځته کړي او د چین او روسیې له تسلط څخه ووځي. افغانستان د ترانزیت له حقوقو څخه په زیاته اندازه پیسې ترلاسه کړي او د زیربناوو د ښه والي او د زرگونو دندو د پیدا کولو ترڅنګ به له دې نلېکې څخه په زیاته اندازه گاز ترلاسه کړي چې دا ټول به د افغانستان په اقتصادي پرمختګ کې ونډه ولري. د هند او





پاکستان هېوادونه به د خو لسیزو لپاره د منځنۍ اسیا د گازو پراخو زیرمو ته له لاسرسي څخه گټه پورته کړي. خو د دې پروژې د بشپړېدو او گټې اخیستنې پر وړاندې گټې ستونزې پرتې دي، چې تر ټولو مهم یې په سیاسي برخه کې د اسلامي امارت په رسمیت نه پېژندل، د هند او پاکستان ترمنځ سیاسي اختلافات او د هند د انرژۍ په اړه په ستراتیژيو کې گڼ بدلونونه دي. په امنیتي برخه کې د مخالفو هېوادونو او ډلو احتمالي گواښونه چې د پروژې بشپړېدو او پلي کېدل به یې په هره توگه د دوي گټې زیانمنې کړي، له مهمو ننگونو څخه دي. په اقتصادي او لوژستيکي برخه کې د مشخصو مالي منابعو نشتوالی او د مناسبو زیربناوو نشتوالی د دې پروژې د تطبیق او بشپړېدو پر وړاندې له مهمو ننگونو څخه دي. له همدې امله، د دې پروژې د بريالي تطبیق او عملي پیل لپاره لاندې وړاندېزونه شوي دي.

## وړاندېزونه

1. د سیمې او نړۍ له هېوادونو سره د افغانستان د سیاسي او اقتصادي اړیکو پراخول او د اسلامي امارت په رسمیت پېژندلو ته د هغوی راضي کول د دې پروژې او دې ته ورته نورو پروژو د کورنیو او بهرنیو شریکانو لپاره د بريالیتوب د تضمین لپاره مهم گام دی. باثباته ډیپلوماتیکې اړیکې او د ډیپلوماتیکو چینلونو شتون چارواکو ته دا توان ورکوي چې د سیاسي، اقتصادي او ټولنیزو بدلونونو په وړاندې چټک غبرگون ونیسي چې کولی شي په پروژو منفي اغیزه وکړي او د معقول حل په لټه کې شي. په رسمیت پېژندنه هم د کورنیو او بهرنیو پانگونو په جلبولو کې مهم رول لوبولی شي. د دې مسئلې اهمیت هغه وخت زیاتېږي چې افغانستان له کورنیو سرچینو څخه د دومره لویو پروژو د تمویل توان نه لري.
2. د صنعت او سوداګرۍ وزارت په چوکاټ کې د ټاپي پروژې د کار د تعقیب لپاره د یوې څانګې د شتون سره سره، د امکان تر حده د پروژې د بريالي پلي کیدو ډاډ ترلاسه کولو لپاره دې د ریاست الوزراء د اقتصادي معاونیت په مشرۍ د اړوندو وزارتونو بین الوزارتي کمېټه جوړه شي او د پروژې پرمختګ په دوامداره توګه وڅاري او هر ډول ستونزې ژر تر ژره حل کړي.
3. پرته له دې چې اضافي ځواکونه راجلب کړي او پر دولت زیات لګښت راشي، اسلامي امارت دې له خپلې ژمنې سره سم مخکې له دې چې کومه امنیتي پېښه رامنځته شي او د پروژې کار د څه مودې لپاره گډوډ شي، باید د امنیتي ځواکونو له شته ظرفیتونو څخه یوه ځانګړې امنیتي څانګه جوړه شي، او د ځانګړې روزنې له ترلاسه کولو وروسته د دې پروژې د امنیت چارې پر غاړه واخلي.
4. د پروژې د پرمختګ د گډوډۍ د مخنیوي په موخه، مخکې ذکر شوې کمېټه دې د راتلونکو پړاوونو د تمویل لپاره چمتوالی ونیسي او د تصویب لپاره دې ریاست الوزراء او اسلامي امارت مشرتابه ته وړاندې کړي. دا تمویل کیدای شي د عامه او خصوصي سرچینو څخه ترکیب شي. دولت کولی شي د



مناسبو شرایطو په بدل کې د 5 څخه تر 10 کلونو یا ډیرو لپاره د سکوک په صادرولو سره د عامه او خصوصي سرچینو څخه اړین مقدار راټول کړي. امنیتي، سیاسي او اقتصادي ثبات او نور تضمینونه د سکوک بانډونو د صادرولو له مخکیني شرطونو څخه دي، چې که دولت پانگوالو ته ډاډ ورکړي او پانگه وال یې وگوري او ډاډ ترلاسه کړي، د ټاپي پروژې او نورو ملي پروژو په تمويل او تطبيق کې ترې گټه اخیستلای او حیاتي رول لوبولی شی.

5. د دې پروژې او نورو ملي پروژو د ډیرو گټو د ترلاسه کولو لپاره، د حمایتی پروژو پلي کولو (د دې پروژې په برخه کې، د ریل پټلۍ، د بریښنا لیرد او نوري فایبر کیبل) کې باید توجه وشي او په دې ټولو کې د افغانستان د پرمختگ لپاره عمومي ستراتیژیو ته جدي پاملرنه شوې ده.

## سرچیني

1. <https://tolonews.com/fa/afghanistan/%D9%85%D8%B9%D9%84%D9%88%D9%85%D8%A7%D8%AA-%D8%B9%D9%85%D9%88%D9%85%DB%8C-%D8%AF%D8%B1-%D8%A8%D8%A7%D8%B1%D9%87-%D9%BE%D8%B1%D9%88%DA%98%D9%87-%D8%AA%D8%A7%D9%BE%DB%8C>
2. <https://www.adb.org/sites/default/files/project-documents/44463/44463-013-tcr-en.pdf>
3. <https://thediplomat.com/2022/04/indias-plan-to-realize-tapi>
4. <https://thedocs.worldbank.org/en/doc/5d1783db09a0e09d15bbcea8ef0cec0b-0500052021/related/mpo-afg.pdf>
5. <https://drive.google.com/file/d/1DkLmrhBWlj7qJC6MeyFdJfkCoBxpNejI/view?pli=1>
6. <https://www.adb.org/sites/default/files/project-documents/44463/44463-013-tcr-en.pdf>
7. <https://dpmea.gov.af/dr/%D8%A7%D8%B9%D9%84%D8%A7%D9%85%DB%8C%DB%80-%D9%85%D8%B9%D8%A7%D9%88%D9%86%DB%8C%D8%AA-%D8%A7%D9%82%D8%AA%D8%B5%D8%A7%D8%AF%DB%8C-%D8%A8%D9%87-%D8%A7%D8%B1%D8%AA%D8%A8%D8%A7%D8%B7-%D8%A7%D8%B7%D9%85%DB%8C%D9%86%D8%A7%D9%86-%D9%85%D8%B3%D8%A3%D9%84%D9%87->



[%D8%A7%D9%85%D9%86%DB%8C%D8%AA%DB%8C-%D9%BE%D8%B1%D9%88%DA%98%D9%87-%D8%AA%D8%A7%D9%BE%DB%8C-%D9%88-%D8%B3%D8%A7%DB%8C%D8%B1-%D9%BE%D8%B1%D9%88%DA%98%D9%87-%D9%87%D8%A7%DB%8C-%D9%85%D9%84%DB%8C](#)

8. <https://www.bbc.com/persian/afghanistan-43138821>
9. <https://www.eurasian-research.org/publication/prospects-and-challenges-in-realizing-the-tapi-project>
10. [https://youtu.be/hEpkgko8m8k?si=IZ2\\_6vaJAos647Xu/](https://youtu.be/hEpkgko8m8k?si=IZ2_6vaJAos647Xu/)
11. <https://www.bbc.com/persian/afghanistan-43014915>

د ستراتيژيکو او سيمه ييزو څېړنو مرکز نادولتي، غير انتفاعي او خپلواک ارگان دی، چې په ۱۳۸۸ لمريز کال کې په کابل کې جوړ شوی. دغه مرکز د خپلو بې پرې او کره څېړنو له لارې، په افغانستان او سيمه کې د پالیسيو د ارزونې او بډاينې لپاره فعاليت کوي.

اړيکه:

ایمیل: [csrskabul@gmail.com](mailto:csrskabul@gmail.com) - [info@csrskabul.com](mailto:info@csrskabul.com)

وب سایت: [www.csrskabul.net](http://www.csrskabul.net) - [www.csrskabul.com](http://www.csrskabul.com)



+93780618000

شمېره: +93780618000



[www.csrskabul.com](http://www.csrskabul.com)



[info@csrskabul.com](mailto:info@csrskabul.com)